

## ئىستىقبال سەۋدالىرى

( مەھمۇت سىجاڭنىڭ چەتكە چىقىپ كېتىشىنىڭ ئالدى - كەينىدە )

مۇھەممەت ئىمىن قۇربانى

ئېلېكترون يازغۇچى : <<ئۇيغۇر ئېلېكترون گۇرۇپپىسى>>دىن ئۇيغۇر ئوغلى

ئېلېكترون تارقىتىشچى : ئۇيغۇر ئېلېكترون تورى

[www.uyebook.com](http://www.uyebook.com) ياكى [www.uyebook.cn](http://www.uyebook.cn)

ماتېرىيال مەنبەسى : ئورخۇن ئۇيغۇر تارىخى تور بېتى

<http://www.orkhun.com>

تورغا يوللىغۇچى : ئورخۇن ئۇيغۇر تارىخى تور بېتىدىن niyazdixan ئەپەندى

## ئىستىقبال سەۋدالىرى

( مەھمۇت سىجاڭنىڭ چەتكە چىقىپ كېتىشىنىڭ ئالدى - كەينىدە )

مۇھەممەت ئىمىن قۇربانى

1937 - يىلى شىنجاڭ خەلقى بولۇپمۇ قەشقەر خەلقى ئۈچۈن تازىمۇ ياراشمىغان بىر يىل بولدى ، ھاۋانىڭ باشقا يىللارغا قارىغاندا قاتتىق سوغۇق بولۇشى خەلق ئاممىسىغا ئېغىر كۈلپەتلەرنى ئېلىپ كەلدى . بۇنى ئاز دىگەندەك ، كىشىلەر قەلبىنى ۋە سۆھبەت سالىدىغان خەۋەرلەر كەينى - كەينىدىن تارقالدى . بۇ خەۋەرلەرنىڭ بىرى ، قەشقەردە تۇرۇشلۇق ئۇيغۇر ئاتلىق قىسىم 6 - دىۋىزىيە قوماندانى مەھمۇت سىجاڭنىڭ جاللات شېخىسى تەرىپىدىن ئۈرۈمچىگە چاقىرتىلىشى ئىدى . مەھمۇت سىجاڭ ئۈرۈمچىگە كېتىپ قايىپ كەلمىگۈدەك دىگەندەك خەۋەرلەر بىردىنبىر قەشقەر شەھرىنىڭ بۇلۇڭ - پۇچقاقلرىغا تارقىلىپ ، كىشىلەرنىڭ يۈرىكىگە سوغۇق سۇ سېپىلگەندەك بولدى . گەرچە بۇنداق چاقىرتىلىشنىڭ مەزمۇنىدىن ئۇنىڭ سىجاڭلىق ۋەزىپىسىدىن ئېلىپ تاشلىنىدىغانلىقى ئاشكارىلانمىغىنى بىلەن ، ئۇنىڭ ھەربىي قوشۇنىدىن ئايرىلىدىغانلىقى ھەمدە ئۇنىڭغا قانداقتۇر بىر خىل شۇملۇقنىڭ يېقىنلاپ كېلىۋاتقانلىقى ئېنىق بىلىنىپ تۇراتتى . چۈنكى ، ئۇنىڭدىن بۇرۇن نۇرغۇن كىشى مۇشۇنداق چاقىرتىلىش ئارقىلىق قەتلى قىلىنغانىدى . خەلق ئۆزلىرىگە " تېرەك " دەپ تونۇپ

كەلگەن كىشىلەردىن 1 - قېتىمدا ، 1 - بىرىگادىدىن سالمە لۇيجاڭ بىلەن مۇئاۋىن لۇيجاڭ ھەمدەم بەگ ھاجى ، 2 - بىرىگادىدىن لۇيجاڭ پازىل بەگ بىلەن مۇئاۋىن لۇيجاڭ توختى ئاخۇن قاتارلىقلار مۇشۇنداق ئۇسۇل بىلەن ھەربىي قوشۇندىن ئايرىۋېتىلگەندى . بۇ تۆت كىشى قۇمۇل قوزغىلىڭى ۋە ئۇنىڭ جەنۇبىي شىنجاڭدىكى كۈرەش يالقۇنىنى تونۇشتۇرغۇچىلار بولۇپ ، قۇمۇلدىن تارتىپ قەشقەرگىچە بولغان ئارىلىقتىكى كەڭ ۋادىدا زالىم جىنشۇرىن ئىستىبداتقا قارشى ئۇرۇشلاردا ، شۇنىڭدەك ، باسقۇنچى ماجوڭيىڭغا قارشى كۈرەشلەردە جانپىدالىق بىلەن كۈرەش قىلغان ھەمدە قوزغىلاڭچى كۈچلەرنى باشلاپ ، خەلقنىڭ نومۇس ۋە ئىپتىخارىغا مۇناسىۋەتلىك زورلۇق زومبورلۇقلارغا دادىل قارشى تۇرغان قەھرىمانلار ئىدى .

قۇمۇل قوزغىلىڭىنى قوزغاپ چىققان باش ئاۋانگارتلاردىن سالمە دورغا بىلەن پازىل دورغا ۋە تۆمۈر سىجاڭنىڭ قول ئاستىدىكى ئاتاقلىق سەركەردىلەردىن بولغان ھەمدەم بەگ ھاجى بىلەن توختى ئاخۇن 6 - دىۋىزىيە قۇرۇلغاندا يۇقىرىقى ئىككى بىرىگادىنىڭ بىرىگادىلىق خىزمىتىگە مەسئۇل قىلىنغاندى ، لېكىن بۇلارنىڭ رەھبەرلىكىدىكى جەڭچىلەر ماجوڭيىڭ باندىتلىرىغا قارشى ئۇرۇشتا پەۋقۇلئاددە كېمىيىپ كەتكەنلىكتىن ، ئىككى بىرىگادىدا پەقەت بىرنەچچە ئادەم قالغاندى .

1936 - يىلى 3 - ئايغا كەلگەندە ، بۇ " قورچاق بىرىگادا " ئەمەلدىن قالدۇرۇلۇپ ، بۇ تۆت باشلىق مەمۇرىي خىزمەتكە ئورۇنلاشتۇرۇلدى ، بۇ كىشىلەردىن قۇمۇلۇق سالمە دورغا ئاقسۇ ۋىلايىتىگە ۋالىيلىققا تەيىنلەندى ، قۇمۇلۇق پازىل دورغا پىچان ناھىيىسىگە ھاكىم قىلىندى ، توقسۇلۇق مۇئاۋىن لۇيجاڭ ھەمدەم بەگ ھاجى شايار ناھىيىسىگە ھاكىم قىلىندى ، توقسۇنلۇق مۇئاۋىن لۇيجاڭ توختى ئاخۇن قەشقەردە قۇرۇلغان قارا كالتەكلىك پولىتسىيە ( ساقچى ) ئىدارىسىگە باشلىق قىلىندى ، ئۇزاق ئۆتمەيلا بۇ كىشىلەر شېڭشىسەي تەرىپىدىن ئۈرۈمچىگە چاقىرتىپ كېتىلدى .

2 - قېتىمدا دىۋىزىيەنىڭ قەھرىمانى بولغان پولات تۈەنجاڭ چاقىرتىپ كېتىلدى . پولات تۈەنجاڭ تۇرپانلىق كىشى بولۇپ ، تۇرپان قوزغىلىڭىدىن بۇرۇن خاڭدا ئىشچى بولۇپ ئىشلىگەن . ئۇ تۇرپاندا ئىنقىلاپ پارتلىغاندا ، ئىشچىلارنى تەشكىللەپ خاڭنى ئىدارە قىلغۇچى ئەزگۈچىلەر ئۈستىدىن ئىسيان كۆتۈرۈپ غەلبە قازانغان ۋە تۇرپاندىكى بارلىق ئۇرۇشلاردا ، جىمىساردىكى قانلىق كۈرەشلەردە بولۇپۇمۇ ماجوڭيىڭغا قارشى كۈرەشلەردە ئىنتايىن باتۇرلۇق كۆرسەتكەندى . 6 - دىۋىزىيە تەشكىللەنگەندە ئۇ يەكەندە تۇرۇشلۇق پولىكنىڭ باشلىقى بولغان ھەمدە ئالدىنقى سەپ ئاتالغان يەكەن دەرياسىنى قوغداشتا قاراۋۇللۇق ۋەزىپىسىنى ناھايىتى ياخشى ئورۇندىغاندى . 1936 - يىلىغا كەلگەندە ، ئۇ يەكەندىكى 34 - پولىكتىن قەشقەردىكى 32 - پولىققا يۆتكىلىپ ، بۇ پولىققا

باشلىق بولۇپ تەيىنلەندى . ئۇ قەشقەرگە يۆتكىلىپ ئۇزۇن ئۆتمەيلا ، شېخىشىسەي تەرىپىدىن ئۈرۈمچىگە چاقىرتىلىپ قوشۇندىن ئايرىۋېتىلدى .

3 - قېتىمدا ، باش شىتابىدىن باش كاتىپ نىزامىدىن ئەپەندى ، تەرجىمە باشقارمىسىنىڭ باشلىقى ئەييۇپ بەگ ، ھەربىي سوت باشقارما باشلىقى ئابدۇل مۆمىن ھاجى ، مۇئاۋىن باش شىتاب باشلىقى نېمىتۇللا خەلفەت قاتارلىق كىشىلەر شېخىشىسەي تەرىپىدىن ئۈرۈمچىگە چاقىرتىپ كېتىلدى .

بۇلاردىن نىزامىدىن ئەپەندى كۇچارلىق بولۇپ ، شۇ مۇھىتتىكى زىيالىيلاردىن بولۇش سۈپىتى بىلەن تۆمۈر سىجاڭغا ماسلىشىپ كۇچانىڭ ئازاد بولۇشىغا كۇچ چىقارغان ھەمدە ئاقسۇ ( جام ) ، مارالبېشى ( تۇمشۇق ) لاردىكى ئۇرۇشلاردا خىزمەت كۆرسەتكەن ، كېيىنكى كۈنلەردە قەشقەردە تۆمۈر سىجاڭغا باش كاتىپ بولۇپ ئىشلىگەن .

ئەييۇپ بەگ باي ناھىيىسىدىن بولۇپ ، خەنزۇچە ئوقۇغانلىقى ئۈچۈن ياڭ زىڭشىن ، جىنشۇرىن دەۋرىدىكى بىلىملىك كىشىلەردىن ھېسابلىناتتى ، ئۇ ئۇلۇغچات قاتارلىق ناھىيىلەرگە ھاكىم بولغان كونا ئەمەلدارلاردىن بولسىمۇ ، لېكىن سەددىشى ياقۇپبەگ لاۋىسارغا قارىغاندا ئاڭلىق ئىدى . كېيىنكى كۈنلەردە ئىنقىلابتا خىزمەت كۆرسەتكەن ۋە خوجىنىياز ھاجى قېشىدا جەنۇبىي شىنجاڭ مۇھاپىزەت قوماندانلىق شىتابىدا بىر مەزگىل خىزمەت قىلغان ، 1933 - يىلى 9 - ئايدا قەشقەر ۋىلايىتىگە ۋالىي بولۇپ تەيىنلەنگەن ، كېيىن 6 - دىۋىزىيەدە تەرجىمە باشقارمىسىنىڭ باشلىقى بولۇپ ئىشلىگەن .

بۇ پېشقەدەملەر ئۈرۈمچىگە چاقىرتىلىپ كېتىش بىلەن بىرگە ، ئۇلارنىڭ ئورنىغا مەخسۇس تەربىيەلەنگەن " يېڭى قانلار " بېكىتىلگەندى .

شەرت - شارائىتنىڭ ئۆز رايىغا مايىللىشىۋاتقانلىقىنى سەزگەن شېخىشىسەي 6 - دىۋىزىيىنى ئۆزى خالىغانچە باشقۇرۇش ئۈچۈن ، مەھمۇت مۇھىتىنى 6 - دىۋىزىيىدىن ئايرىتىش يولىدا ھەر خىل چارە - تەدبىرلەرنى قوللاندى .

1 - قەدەمدە دېۋىزىيە باش شىتاب ئاپپاراتىنى قىسقارتماقچى بولدى ، مەھمۇت سىجاڭنىڭ قەشقەر ۋىلايىتىنىڭ گارنىزون مۇئاۋىن قوماندانلىقىنى تۇتقا قىلىپ تۇرۇپ ، ئۇنىڭ يېڭىشەھەردىكى گارنىزون قوماندانلىق شىتابىغا قايتىپ چىقىشىنى ، دېۋىزىيە شىتابىنى گارنىزون قوماندانلىق شىتابى

بىلەن بىرلەشتۈرۈشنى ئوتتۇرىغا قويدى .

2 - قەدەمدە 6 - دېۋىزىيەگە قاراشلىق 1 - ، 2 - ، 3 - ، 4 - بۆلۈكلەرنى 31 - ، 32 - ، 33 - ، 34 - بۆلۈكلەرگە ئۆزگەرتىپ ، بۇ بۆلۈكلەرنى 6 - دېۋىزىيە تەركىبىدىن ئاجرىتىۋەتمەكچى ياكى بولمىسا ئۈرۈمچىگە قاراشلىق بىۋاسىتە پۈتكۈزۈلۈپ ياكى مۇستەقىل پۈتكۈزۈلۈپ تەشكىللەنمەكچى بولدى . شېڭشىسەي بۇ ئىشنى ئىشقا ئاشۇرۇش ئۈچۈن ، ھەربىر پۈتكۈزۈلۈش تامغا ئەۋەتتى ، بۇ تامغىلاردا " 6 - دېۋىزىيەگە قاراشلىق " دېگەن خەت ئېلىپ تاشلانغانىدى .

لېكىن مەھمۇت سىجاڭ بۇ ھەرىكەتلەرگە قەتئىي قارشى چىقىپ ، 6 - دېۋىزىيە تەشكىلىنى ساقلاپ قالدى . بۇنىڭ بىلەن ئۈرۈمچى دائىرىلىرى پۈتكۈزۈلۈشنى قايتىدىن يەڭگۈشلەشكە ۋە دېۋىزىيە شىتابىنىڭ ئورنىنى ساقلاپ قېلىشقا مەجبۇر بولدى . ئىش مۇشۇ خىلدا بولغان بولسىمۇ ، شېڭشىسەي يەنىلا ئۆز ھوقۇقىنى يۈرگۈزۈپ ، دېۋىزىيە باشقارمىلىرىنىڭ دەرىجىسىنى گارنىزون قوماندانلىق شىتابىدىن بىر دەرىجە تۆۋەنلەتتى ، كادىرلارنىڭ مۇئاشىنى بىر دەرىجە چۈشۈرۈۋەتتى ، 1935 - يىلى يولغا قويغان قوشۇنلارنىڭ شىتابىنى رەتلەش چارىسىنى 1936 - يىلى يەنە قايتا قوللىنىپ ، بىرنەچچە خىل قىسمىنى ئەمەلدىن قالدۇرۇپ پۈتكۈزۈلۈش ئىسكەرىلەرنىڭ سانىنى 720 دىن 610 غا قىسقارتتى .

ئەمدى نۆۋەت مەھمۇت سىجاڭغا كەلگەندى . بۇ قېتىم مەھمۇت سىجاڭ ئۈرۈمچىگە كۆرۈنۈشتە يۇقىرى دەرىجىلىك رەھبەرلەر بىلەن كۆرۈشۈش ۋە ئۇلار بىلەن بەزى مەسىلىلەرنى مۇزاكىرىلىشىشكە چاقىرتىلغان بولسىمۇ ، لېكىن بۇنداق چاقىرتىلىشتىن خەۋەر تاپقان قەشقەر خەلقى بۇ چاقىرتىلىشنىڭ كەينىگە قانداقتۇر بىر خىل شۈمۈلۈكنىڭ يوشۇرۇنغانلىقىنى دەرھال پەرەز قىلىپ يەتتى ۋە بۇنىڭغا قاتتىق نارازىلىق بىلدۈرۈشكە باشلىدى ، خەلق ئىچىدە ، شېڭشىسەي مەھمۇت سىجاڭنى قەشقەردىن ئېلىپ كەتسە ئۇنىڭ ئورنىغا ئۆزىنىڭ تەربىيىلىگەن ئادەملىرىنى بېكىتىپ ، مەھمۇت سىجاڭنىڭ ئۆزىنىمۇ ئۇ رەھبەرلىك قىلىۋاتقان قوشۇننىمۇ پالەچ ھالغا چۈشۈرۈپ قويدۇ ، يەنىلا بىز يامان كۈنگە قالمىز دېگەنگە ئوخشاش گەپلەر يامراپ كەتتى .

مەھمۇت مۇھىتى شېڭشىسەينىڭ 6 - دېۋىزىيەگە ئىشلەتكەن تۈرلۈك ھىيلە - نەپىرەلىرىنى بولۇپمۇ 6 - دېۋىزىيىنى قورالسىزلاندۇرۇش ئۈچۈن ئوتتۇرىغا قويغان " كونا قوراللارنى پۈتۈنلەي ھۆكۈمەتكە تاپشۇرۇپ ، يېڭى زامانىۋى قوراللارنى تاپشۇرۇۋېلىش " توغرىسىدىكى بۇيرۇقنى ئىجرا قىلمايلا قالماستىن ، بەلكى شېڭشىسەينىڭ ئالدى بىلەن قورالسىزلاندۇرۇپ ئاندىن يۇتۇۋېتىشتەك

سۇيىقەستنى ئېچىپ تاشلىدى . قەشقەر خەلقى بۇنىڭغا بارىكالا ئېيتىشتى . لېكىن شېڭشىسى ئۆزىنىڭ رەزىل مەقسىتىگە يېتىش ئۈچۈن ، چاقىرىق - تېلېگراممىلارنى كەينى - كەينىدىن ئەۋەتىشكە باشلىدى ، خەلق بىر تەرەپتىن ئەندىشە قىلسا ، يەنە بىر تەرەپتىن قاتتىق غەزەپلەندى . ئاخىرى قەشقەر خەلقى ئۆز ئىشلىرىنى تاشلاپ كوچىلارغا چىقىپ نامايىش قىلدى . نامايىشچىلار ئىچىدە ئىدارە جەمئىيەت ئورۇنلىرىدىكى خىزمەتچىلەر ، مەكتەپلەردىكى ئوقۇتقۇچى - ئوقۇغۇچىلار ، ھۈنەرۋەن ، كاسپىلار ھەتتا دېھقانلارمۇ بار ئىدى . نامايىشچىلار قوشۇنى ساھەلەر بويىچە رەتلىك تىزىلغان ھالدا ، ئالدىن تەييارلانغان پىلاكات ۋە بايراقچىلارنى كۆتۈرۈشۈپ باش شتاب ئالدىكى چوڭ سەينغا كېلىپ ، " مەھمۇت سىجاڭنىڭ ئۈرۈمچىگە بېرىشىغا قوشۇلمايمىز ! بۇيرۇق ئەمەلدىن قالدۇرۇلسۇن !! ...." دەپ توۋلىشتى . ئوقۇغۇچىلارنىڭ دۇمباقلىرىنىڭ ساداسى ، ئوقۇغان ناخشىلىرى ، ئىدارە - جەمئىيەت خادىملىرىنىڭ شوئار سادالىرى ، ئاددى پۇقرالارنىڭ " بىز ئۇنى بارغۇزمايمىز دەپ يىغلىغان يىغا ئاۋازلىرى سەينانى بىر ئېلىپ كۆككە كۆتۈرۈلەتتى . " يۇمىلاق شەھەر "دەپ ئاتالغان بۇ قورغانچە ھەركۈنى سەھەردە تاڭ ئېتىشى بىلەنلا توپ - توپ بولۇپ كەلگەن كىشىلەر بىلەن لىق تولاتتى ، كىشىلەرنىڭ شوئار سادالىرى بۇ قورغانچىنى زىل - زىلىگە كەلتۈرۈۋەتتى . نامايىشچىلار قوشۇنى قەلئە دەرۋازىسىدىن كىرىپلا باش شتاب ئالدىغا كېلىپ ، ئۈنلۈك ۋە قايغۇلۇق ئاۋازدا مەھمۇت سىجاڭغا كۆڭلىدىكى سۆزلەرنى قىلىشتى ، ئوقۇغۇچىلار بولسا " ئازادلىق يولىدا سۇدەك ئاقتى بىزنىڭ قېنىمىز ..... " دېگەن مەزمۇندىكى غەزەللەرنى ئوقۇيتتى ، بۇنى ئاڭلىغان كىشىلەر قاتتىق تەسلىنىپ ئۇن سېلىشىپ يىغلاپ كېتەتتى . ئوقۇغۇچىلارنىڭ قوللىرىدىكى لەۋھەلەرنى ئېگىز كۆتۈرۈلگەندە ، ئۇنىڭغا يېزىلغان " باغۋەننىڭ باغى تاشلاپ كېتىشىنى خالىمايمىز ..... " دېگەن قۇرلار كۆزگە تاشلىناتتى . ناتىقلارنىڭ ئاجايىپ بەدىئىي سۆزلەر بىلەن سۆزلىگەن نۇتۇقلىرى جاراڭلايتتى . نۇتۇق ۋە شېئىر - دېكلاراتسىيەلەرنىڭ ئومۇمىي مەزمۇنى يەنىلا مەھمۇت مۇھىتنىڭ ئۈرۈمچىگە بېرىشىنى توسۇشتىن ئىبارەت ئىدى ، خەلقنىڭ ئۆزىگە بولغان كۈچلۈك ئەقىدە - ئىخالىسىدىن قاتتىق تەسلىنىگەن مەھمۇت مۇھىتنىڭ كۆزىدىن ئىختىيارسىز ياشلار تۆكۈلدى .....

مەھمۇت سىجاڭ كۆپچىلىككە " مەن ھەربىي ئادەم ، بۇ چاقىرىق ھەربىي بۇيرۇق ، شۇڭا مەن بۇيرۇققا ئەمەل قىلىشىم كېرەك ، بۇيرۇقنى ئىجرا قىلىشنىڭ ئۆزى ھەربىي قائىدە - تۈزۈم ھەم مېنىڭ بۇرچۇم ، ۋەزىپەم . ئۈرۈمچىگە بارساممۇ پات يېقىندا قايتىپ كېلىمەن ، بۇنىڭ ئۈچۈن خەلقنىڭ مەندىن غەم قىلىشىنىڭ ھاجىتى يوق " دەيتتى .

بىراق خەلق مەھمۇت سىجاڭنىڭ ئۈرۈمچىگە كەتسە ھامىنى قايتىپ كەلمەيدىغانلىقىنى پەملەپ ، ئۇنىڭ كەتمەسلىكىنى تىلەپ تېخىمۇ چىڭ تۇرۇۋالاتتى .

مەھمۇت سىجاڭ خەلققە تەسەللى بېرىپ : " سىزلەرنىڭ پىكىر تەلەپلىرىڭىزنى يۇقىرىغا مەلۇم

قلاي ، بەلكى يۇقىرى پىكىر - تەلەپلىرىڭىزنى قوبۇل قىلىپ قالار ، ئۇنىڭغا خاتىرجەملىك بىلەن كۈتۈپ تۇرغايىسىز دەپ كىشىلەرنى قايتۇراتتى . نامايىشچىلار يەنە تەلەپ خەتلەرنى يېزىپ كېلىپ ، ئۇنى مەھمۇت سىجاڭغا بېرىپ بۇنى سىجاڭنىڭ يۇقىرىغا مەلۇم قىلىشىنى تەلەپ قىلاتتى ، قورغانچىدا ئۈزلۈك شوتلار توۋلىنىپ تۇراتتى . نامايىشچىلار يەنە ۋالىي مەھكىمىسىگە بېرىپ ۋالىي بىلەن كۆرۈشۈپ ، ۋالىيغا مەھمۇت سىجاڭنىڭ ئۈرۈمچىگە بېرىشىغا نارازىلىق بىلدۈرۈلگەن خەتلەرنى سۈنۈپ ، ۋالىينىڭ ۋەدىسىنى ئالغاندىن كېيىن ، بەزىلىرى مەپە ، ھارۋىلىرى بىلەن ، بەزىلىرى ئات - ئۇلاغلىرى بىلەن ، كۆپ ساندىكىلىرى بولسا قاتار تىزىلغىنىچە پىيادە مېڭىپ يېڭىشەھەرگە باراتتى-دە ، گارنىزون قوماندانى لوبىن بىلەن كۆرۈشۈپ ، ئۇنىڭغا يېزىپ كەلگەن نارازىلىق خەتلەرنى سۈنۈپ ، ئۇنىڭدىن مەھمۇت سىجاڭنىڭ ئۈرۈمچىگە بارماسلىقىنى تەلەپ قىلىشنى ھەمدە بۇ يەردىن قايتىپ تېلېگراف ئىدارىسىگە بېرىپ ئۈرۈمچىگە نارازىلىق تېلېگراممىلىرىنى ئەۋەتتى .

بۇنداق نارازىلىق نامايىشلىرى قەشقەرنىڭ كونا شەھەر ، يېڭىشەھەر ، ناھىيىلىرىدە ئەۋج ئېلىپ قالماستىن ، بەلكى ئاتۇش ، پەيزاۋات ، يېڭىسار ھەتتا يەكەن ، مەكىت قاتارلىق جايلاردىمۇ ئەۋج ئېلىپ كەتتى ، پۈتۈن يۇرت كىشىلىرى قوزغىلىپ يولنىڭ ئۇزۇن بولۇشى ، ھاۋانىڭ سوغۇق بولۇشىغا قارىماي ، ئات - ئشەك ، ھارۋىلىرى بىلەن توپ - توپ بولۇپ قەشقەر شەھىرىگە كېلەتتى ، بۇ ھەرىكەت يېرىم ئايغىچە داۋام قىلغانىدى . كونا شەھەر بىلەن يېڭى شەھەردىكى ئەمەلدارلار ئەمدىلا بىر توپ نامايىشچىلار قوشۇنىنى ئۇزۇتۇپ بولسا ، يەنە بىر توپى كىرىپ كېلەتتى ، ئەمەلدارلارنىڭ بۇ كۈنلەردىكى پۈتۈن ۋاقتى كەلگەن نامايىشچىلارنى كۈتۈۋېلىش ، ئۇلار بىلەن سۆھبەتلىشىش ، ئۇلارنىڭ تەلەپلىرىنى ئاڭلاش ۋە ئۇلارغا ۋەدە بېرىشلەر بىلەن ئۆتەتتى .

قەشقەر شەھىرىدىن ئارقا - ئارقىدىن كەلگەن نارازىلىق تېلېگراممىلىرى ئۈرۈمچى دۇبەن مەھكىمىسى بىلەن ئۆلكىلىك ھۆكۈمەتنى قايمۇقتۇرۇپ قويدى . بۇنىڭ بىلەن دۇبەن شېڭشىسەي چارسىز قېلىپ ، ئاخىرى قەشقەر خەلقىگە مەھمۇت سىجاڭ ھازىرچە كەلمىسۇن دەپ جاۋاب قايتۇرۇشقا مەجبۇر بولدى . گەرچە قەشقەر خەلقىنىڭ تەلەپلىرى بىر قەدەر ئىجازەتكە ئېرىشكەن بولسىمۇ ، لېكىن تېلېگراممىدىكى "ھازىرچە كەلمىسۇن" دېگەن جۈملە مەھمۇت سىجاڭنىڭ ھامان بىر كۈنى ئۈرۈمچىگە چاقىرتىلىپ كېتىدىغانلىقىدىن دېرەك بېرەتتى . شۇڭا خەلقنىڭ ئەندىشىسى تۈگىمىگەندى .

بۇ ئەندىشە شۇنىڭ بىلەن يەكۈنلەندىكى ، قانخور شېڭشىسەينىڭ قولىدىن قۇتۇلۇشقا كۆزى يەتمىگەن مەھمۇت سىجاڭ ئارىدىن ئىككى ئاي ئۆتۈپ 1937 - يىلى 4 - ئاينىڭ 2 - كۈنى ( جۈمە ) ۋەزىيەتنىڭ سىقىشى بىلەن ۋەتەندىن ئايرىلىپ چەت ئەلگە چىقىپ كېتىشكە مەجبۇر بولدى . بىراق كەلگۈلۈك مەھمۇت مۇھىتنىڭ ئۈرۈمچىگە بېرىشىغا قارشىلىق كۆرسەتكەنلەرگە كەلدى

، ئۇلار ھۆكۈمەتكە ۋە ھەربىي بۇيرۇققا قارشى چىققۇچىلار دەپ قارىلىپ ئومۇميۈزلۈك جازاغا تارتىلىشقا باشلاندى . ئۇلارنىڭ بىر قىسمى مەھمۇت مۇھىتىنىڭ چەتئەلگە ماڭغان كۈنىنىڭ ئەتىسىدىن باشلاپ قولغا ئېلىنىپ ، ئۇزۇن ئۆتمەيلا تۇرمە مەيدانىدا ئېتىلىپ ئۆلتۈرۈلدى يا تىرىك ئوت قويۇپ كۆيدۈرۈۋېتىلدى ، كۆپ قىسمى ئىز - دېرەكسىز يوقىلىپ كەتتى .

ئۇلار گەرچە فاشىستلىق تۈزۈمنىڭ ئاسارىتى ئاستىدا ئەركىنلىكى بوغۇلۇپ ، كىشىلىك ھوقۇقى دەپسەندە قىلىنىپ ، بۇ دۇنيادىن ئېچىنىشلىق ۋىدالاشقان بولسىمۇ ، ئۇلارنىڭ ئىستىقبال سەۋداسىدا قىلغان كۈرەشلىرى تارىخىمىزدا مەڭگۈ ساقلىنىدۇ .

مەنبە " شىنجاڭ تەزكىرىچىلىكى ژۇرنىلى ، 1997 - يىلى 3 - سان .

### تۈگىدى

بايانات : <<ئۇيغۇر ئېلىكتىپ گۇرۇپپىسى>> تۈزۈپ چىققان ھەرقانداق ئېلىكتىپنىڭ ئەسلى ماتىرىيالىنىڭ ئاپتۇرلۇق ھوقۇقى شۇ ماتېرىيال يوللانغان توربەت ھەم شۇ توربەتكە يوللىغۇچى ئاپتۇرغا مەنسۇپ !!!

<<ئۇيغۇر ئېلىكتىپ گۇرۇپپىسى>> تۈزۈپ چىققان ئېلىكتىپلار پەقەت ئۆگىنىش ۋە بىر قىسىم پايدىلانغۇچىلارنىڭ ئوقۇپ پايدىلىنىشى ئۈچۈن تورغا يوللاندى ، ئۇنىڭدىن باشقا سودا ئىشلىرى قاتارلىقلارغا ئىشلىتىش مەنئىي قىلىندۇ . ئەگەر قانۇنسىز باشقا ساھەلەردە ئىشلىتىلىپ بىرەر ئاقىۋەت كېلىپ چىقسا بارلىق ئاقىۋەتكە شۇ ئىشلەتكۈچى ئۆزى مەسئۇل بولىدۇ . <<ئۇيغۇر ئېلىكتىپ گۇرۇپپىسى>> بۇ جەھەتتە ھېچقانداق مەسئۇلىيەتنى ئۆز ئۈستىگە ئالمايدۇ !!!!

يۇقىرىقىلاردىن باشقا <<ئۇيغۇر ئېلىكتىپ گۇرۇپپىسى>> تۈزگەن ھەرقانداق ئېلىكتىپقا نىسبەتەن پىكىر-تەلەپلىرىڭىز بولسا <<ئۇيغۇر ئېلىكتىپ گۇرۇپپىسى>> بىلەن بىۋاسىتە ئالاقىلاشىشىڭىز بولىدۇ .

<<ئۇيغۇر ئېلىكتىپ گۇرۇپپىسى>> نىڭ QQ توپى : 55451683

2008 - يىلى 1 - ئاينىڭ 29 - كۈنى

شەندۇڭ --- جىنەن

